

## نبی رحمت ﷺ اور کسب معاش

مولانا توحید عالم بجنوری

مدرس دارالعلوم دیوبند

{ يَا أَيُّهَا الرُّسُلُ كُلُّوَا مِنَ الطَّيِّبَاتِ } اس خدائی حکم اور قانون الہی پر تمام انبیاء علیہم الصلوٰۃ والسلام نے اپنے اپنے زمانے اور عہد کے لحاظ سے مختلف طریقوں سے عمل کیا بالخصوص نبی آخر الزماں، رحمت عالم، ہادی دو عالم حضرت محمد مصطفیٰ ﷺ نے بھی مذکورہ قرآنی دستور کو عملی جامہ پہنایا، آقائے دو جہاں کبھی دایہ حلیہ کے بچوں کے ساتھ بکریاں چراتے ہیں، تو کبھی خواجا ابوطالب کے ساتھ بغرض تجارت شام کا سفر کرنے پر بے بند ہوتے ہیں، محبوب رب العالمین اگر خدیجہ الکبریٰ کا مال، مضاربت کے طور پر لے کر شام کا سفر فرماتے ہیں، تو اہل مکہ کی بکریاں چند قیراط کے بدلے جنگل میں چراتے ہوئے بھی نظر آتے ہیں؛ کیوں کہ آپ ﷺ ارشاد ہے: ”اپنے ہاتھوں کی کمائی سے بہتر کوئی کھانا نہیں ہوتا اور اللہ کے نبی حضرت داؤد علیٰ مینا و علی الصلوٰۃ والسلام اپنے ہاتھوں کی کمائی کھاتے تھے“ حضرت مفتی محمد شفیع عثمانی صاحب رحمۃ اللہ علیہ معارف القرآن میں فرماتے ہیں کہ: کسب معاش کے ذرائع میں تجارت اور محنت سب سے افضل اور اطبیب ذریعہ معاش ہے؛ لہذا رسول خدا ﷺ نے تجارت اور سوداگری فرمائی ہے۔

**شغل تجارت: (۱)** حضرت عبداللہ بن ابی الحساءؓ سے روایت ہے کہ میں نے بعثت سے قبل ایک مرتبہ محمد بن عبداللہ ﷺ سے ایک معاملہ کیا، میرے ذمہ کچھ دینار باقی تھا، میں نے آپ ﷺ سے وعدہ کیا کہ میں ابھی لے کر آتا ہوں، اتفاق سے گھر جا کر وعدہ بھول گیا، تین دن کے بعد یاد آیا کہ آپ ﷺ سے وعدہ کر کے آیا تھا، یاد آتے ہی فوراً وعدہ گاہ پہنچا تو آپ ﷺ کو اسی مقام پر منتظر پایا۔ آپ ﷺ نے صرف اتنا فرمایا کہ: تم نے مجھ کو زحمت دی، میں تین روز سے اسی جگہ تمہارا انتظار کر رہا ہوں۔

**(۲)** آپ ﷺ نے بعثت سے قبل عبداللہ بن سائبؓ کے ساتھ بھی تجارت میں شرکت فرمائی تھی، وہ آپ ﷺ سے کہتے ہیں: کنت شریکی فنعم الشریک لا تدارى ولا تماری (آپ ﷺ تو میرے شریک تجارت تھے اور کیا

ہی اچھے شریک تھے، نہ کسی بات کو ٹالتے تھے اور نہ کسی بات میں جھگڑتے تھے۔

(۳) آپ ﷺ نے قیس بن سائب کے ساتھ بھی تجارت میں شرکت فرمائی تھی، وہ فرماتے ہیں: کان خبیر شریک لایماری ولا یشاری (آپ بہترین شریک تھے، نہ جھگڑتے تھے، نہ کسی قسم کا مناکشہ کرتے تھے)۔

(۴) حضرت خدیجہ بنت خویلد کے مال میں بطور مضاربت ملک شام جا کر تجارت کرنا تو اترا کی حد تک مشہور و معروف ہے، اسی سفر میں حضرت خدیجہ کے غلام میسرہ ساتھ تھے، انھوں نے آپ ﷺ کے اعلیٰ اخلاق اور بلند کردار کا خوب مشاہدہ کیا اور واپسی پر وہ رواد سفر بیان کرتے ہوئے بیان کرتے ہیں کہ ایک صاحب نے آپ ﷺ سے کہا: لات وعزی کی قسم کھاؤ! آپ ﷺ نے فرمایا میں نے کبھی لات وعزی کی قسم نہیں کھائی، یہ سن کر وہ صاحب کہنے لگے یہ نبی آخر الزماں کی علامت ہے؛ غرض یہ کہ یہی سفر عقد مسنون کا سبب اور ذریعہ ثابت ہوا۔

اصول تجارت: قرآن کریم، احادیث رسول ﷺ اور سیرت طیبہ کے مطالعہ سے معلوم ہوتا ہے کہ برنس اور تجارت بہترین پیشہ اور نبی کی سنت ہے، بشرطیکہ اسلامی اصول اور آداب کا لحاظ رکھا جائے؛ لہذا تجارت پیشہ لوگوں کو بہت سے اہم اور شرعی امور کی پابندی کرنی چاہیے اور متعدد کاموں سے بچنا اور پرہیز کرنا چاہیے اور ساتھ ہی عقیدہ یہ ہو کہ ان امور کی پابندی اور پرہیز سے دارین کی فلاح مقدر ہوگی۔

تجارت میں مطلوب اوصاف: (۱) تقویٰ: رسول اللہ ﷺ فرماتے ہیں تا جر لوگ قیامت کے دن نافرمان لوگوں میں شامل کر کے اٹھائے جائیں گے، سوائے ان لوگوں کے جو اللہ سے ڈریں، نیکی اختیار کریں اور سچ بولیں۔

(۲) امانت و دیانت: رسول خدا ﷺ نے ارشاد فرمایا: التاجر الصدوق الأمين مع النبین والصدیقین والشہداء (سچا امانت دار تا جر آخرت میں انبیاء، صدیقین اور شہداء کے ساتھ ہوگا) (ترمذی، ج ۳، ص ۱۳۵)

(۳) سچائی: اوپر کی روایت میں دیانت و امانت کے ساتھ ایک وصف صدق اور سچائی بھی مذکور ہے۔

(۴) نرمی اور حسن اخلاق: حضرت ابن عباس رضی اللہ عنہما فرماتے ہیں کہ آپ ﷺ نے مزاحمت کو حرام نہیں

فرمایا؛ بلکہ یوں ارشاد فرمایا کہ: ایک دوسرے کے ساتھ نرمی کا برتاؤ کرو (مشکوٰۃ شریف، ص ۳۱۵)

(۵) بہتر ادائیگی: آپ ﷺ فرماتے ہیں کہ: تم میں سب سے بہتر وہ ہے، جو ادائیگی میں سب سے بہتر ہو (بخاری

شریف، ج ۱، ص ۳۲۲)

(۶) تول میں جھکاؤ: اجرت لے کر وزن کرنے والے سے حبیب کبریا ﷺ کا ارشاد گرامی ہے کہ زین و اوزجیح

(تول اور جھکا ہوا تولو)

(۷) صبح سویرے بیداری: اللہ کے نبی ﷺ نے دعا فرمائی کہ اے اللہ! میری امت کے لیے اس صبح کے

اوقات میں برکت عطا فرما، لہذا راوی حدیث حضرت صخر غامدی اپنے تاجروں کو صبح کے وقت ہی بھیجتے تھے؛ چنانچہ وہ

مالدار ہونگے اور ان کے مال میں اضافہ ہو گیا۔ (مشکوٰۃ شریف، ص ۳۳۹)

(۸) صدقہ: قیس بن غزہ فرماتے ہیں کہ: رسول اللہ ﷺ ہمارے پاس تشریف لائے، اس زمانہ میں ہمیں ”سامرہ“ کہا جاتا تھا، تو آپ ﷺ نے ارشاد فرمایا: اے ”تجار“ کی جماعت! بیشک شیطان اور گناہ دونوں خرید و فروخت میں آجاتے ہیں، پس تم اپنی تجارت کے ساتھ صدقہ کو ملا لو (مشکوٰۃ شریف، ص ۲۴۳)

(۹) سخاوت: نبی آخر الزماں ﷺ نے ارشاد فرمایا کہ: اللہ تعالیٰ سخی انسان پر رحم فرمائے جب وہ بیچے جب وہ خریدے اور جب وہ تقاضہ کرے (بخاری شریف ج ۱، ص ۲۷۸)

(۱۰) تنگ دست کی رعایت: نبی رحمت ﷺ نے ارشاد فرمایا کہ جو کسی تنگ دست کو مہلت دے یا معاف کر دے اللہ تعالیٰ قیامت کے دن اس کو اپنے عرش کے سائے میں جگہ دے گا، جس دن اللہ کے عرش کے سائے کے علاوہ کوئی اور سایہ نہ ہوگا (ترمذی شریف، ج ۱، ص ۱۵۶)

مذکورہ بالا اوصاف کے علاوہ تاجر کا رسول اللہ ﷺ کا متبع ہونا بہت ضروری ہے اور حضرت مولانا محمد ادریس صاحب کاندھلوی رحمۃ اللہ علیہ سیرت المصطفیٰ کی پہلی جلد میں فرماتے ہیں کہ آپ ﷺ سب سے زیادہ بامروت، سب سے زیادہ خلق، سب سے زیادہ پڑوسیوں کے خبرگیر، سب سے زیادہ حلیم و بردبار، سب سے زیادہ سچے اور سب سے زیادہ امانت دار تھے، لہذا یہ تمام اوصاف ہر مسلمان میں ہونے چاہئیں خواہ وہ تاجر ہو یا نہ ہو۔

جن چیزوں سے تاجر کو بچنا چاہیے: (۱) ناپ تول میں کمی: ارشاد باری ہے وَبِئْلِ لِلْمُطَفِّفِينَ الَّذِينَ إِذَا اكْتَالُوا عَلَى النَّاسِ يَسْتَوْفُونَ وَإِذَا كَالُوا لَهُمْ أَوْ وَزَنُوا لَهُمْ يُخْسِرُونَ (تطفیف) (بڑی خرابی ہے ناپ تول میں کمی کرنے والوں کے لیے کہ جب وہ لوگوں سے ناپ کر لیں تو پورا لیتے ہیں اور جب لوگوں کو ناپ کر یا تول کر دیں تو گھٹا دیتے ہیں)

(۲) دھوکہ: رسول خدا ﷺ نے ارشاد فرمایا مَنْ عَشَّ فَلَيْسَ مِنَّا (جو کوئی دھوکہ دے وہ ہم میں سے نہیں) (مشکوٰۃ شریف ص ۲۴۸)

(۳) جھوٹ: ایک مرتبہ آپ ﷺ نے فرمایا: کیا میں تمہیں گناہوں میں سب سے بڑا گناہ نہ بتلاؤں، صحابہؓ نے عرض کیا: ضرور بتلائیے اے اللہ کے رسول ﷺ! فرمایا: اللہ کے ساتھ شریک کرنا، والدین کی نافرمانی کرنا اور آپ ﷺ سہارا لگا کر بیٹھے ہوئے تھے تو بیٹھ گئے اور فرمایا: یاد رکھو اور جھوٹ بات اور جھوٹی گواہی سے بچے (راوی نے) دو مرتبہ کہا، پھر آپ ﷺ اسی کو دہراتے رہے۔ (بخاری شریف ص ۸۸۴)

(۴) کسی کو نقصان پہنچانا: نبی رحمت ﷺ نے ارشاد فرمایا کہ جو کسی مسلمان کو نقصان پہنچائے اللہ اسے نقصان پہنچائے گا اور کسی کو مشقت میں ڈالے اللہ اس پر مشقت ڈالے گا (مشکوٰۃ شریف ص ۲۴۹)

(۵) گالی گلوں: فحش گوئی اور ہر بڑی بات سے اجتناب بھی ضروری ہے، کیوں کہ آپ ﷺ ان چیزوں سے سب

سے زیادہ بچتے اور پرہیز کرتے تھے۔

اس کے علاوہ بے جا مناکشہ کرنے، قسم کھانے اور وعدہ خلافی سے بھی بچنا چاہئے۔

بکریاں چراننا: نبی اکرم ﷺ نے جب آنکھیں کھولیں اور ذرا ہوش سنبھالا تو رضاعی والدہ محترمہ حلیمہ سعدیہ سے پوچھا کہ: رضاعی بھائی عبد اللہ نظر نہیں آتے، حضرت سعدیہ نے فرمایا کہ: وہ بکریاں چرانے جاتے ہیں، اسی وقت فرمایا کل سے میں بھی بھائی عبد اللہ کے ہمراہ بکریاں چرانے جاؤں گا، گویا اسی وقت یہ احساس فرمایا کہ: اپنا بار دوسروں پر ڈالنے کے بجائے خود اٹھانا چاہیے، نیز جب آپ مکہ میں رہتے تھے تو اہل مکہ کی بکریاں چند قیراط کے بدلے چراتے تھے۔

حضرت جابر بن عبد اللہ رضی اللہ عنہ سے مروی ہے کہ مقام الظہر ان میں ہم نبی کریم ﷺ کے ساتھ تھے کہ وہاں پیلو کے پھل چھنے لگے، آپ ﷺ نے فرمایا: سیاہ دیکھ کر چنووہ زیادہ خوش ذائقہ اور لذیذ ہوتے ہیں، ہم نے عرض کیا کہ: یا رسول اللہ ﷺ! کیا آپ ﷺ بکریاں چرایا کرتے تھے؟ کہ آپ کو یہ بات معلوم ہے، آپ ﷺ نے فرمایا: کوئی نبی ایسا نہیں ہوا جس نے بکریاں نہ چرائی ہوں، ابو ہریرہ رضی اللہ عنہ سے بھی روایت ہے کہ رسول اللہ ﷺ نے فرمایا: کہ کوئی ایسا نبی نہیں ہوا جس نے بکریاں نہ چرائی ہوں۔ صحابہ نے عرض کیا کہ آپ نے بھی؟ آپ ﷺ نے ارشاد فرمایا کہ: ہاں میں بھی اہل مکہ کی بکریاں چند قیراط پر چرایا کرتا تھا۔

حضرات انبیاء علیہم السلام سے بکریاں چراننا: حاملین نبوت و رسالت حضرات انبیاء و رسل علیہم الصلوٰۃ والسلام کو چوں کہ بارگاہ ایزدی سے ایک خاص مقصد اور مشن کے تحت بھیجا گیا تھا اور وہ ہے امت کی گلہ بانی یعنی بعثت و نبوت سے سرفراز فرمانے کے بعد بنی نوع آدم کو ہر ہر نشیب و فراز سے بچاتے ہوئے ہموار راستہ پر چلانا اور گمراہ کن اور پیچیدہ راستوں سے نکال کر صراط مستقیم اور معتدل راہ پر چلاتے ہوئے منزل مقصود تک پہنچانا، اس مقدس و پاکباز گروہ اور جماعت کا فریضہ منصبی ہوتا تھا اور افراد انسان بالکل بے خبر اور بے تکمیل جانور کی طرح ہر طرف دوڑنا اور ہر چراگاہ سے چرنا، اپنا فطری عمل جانتے ہیں، پس انبیاء علیہم السلام ہر ہر گام پر حفاظت فرماتے ہیں، جبکہ ہر چہرہ جانب سے انسانی بھیڑیے شیطان کے حملے ہوتے ہیں، ساتھ ہی انفوس کا مستقل من چاہا راستہ ہوتا ہے، جو رب چاہے راستوں سے ذرہ برابر میل نہیں کھاتا، پس یہ دونوں درندے یعنی شیطان اور نفس اتارہ گمراہ کن راستوں کو تمام تر زبائش و آرائش سے آراستہ کر کے اولاد آدم اور حوا کے لاڈلوں کو راہ راست اور خدائی ڈگر سے ہٹا کر کسی بھی غلط راستے پر ڈالنے کو مقصد زندگی سمجھتے ہیں اور شیطان اپنی ذریات کو اسی پر انعامات سے نوازتا ہے کہ کسی صورت بھی انسانوں کو راہ جنت سے برگشتہ کر کے راہ جہنم پر گامزن کر دیا جائے، اس صورت حال میں اگر انبیاء اور رسولوں کی مقدس جماعت کی اور ان کے پیروکاروں کی کاوش و کوشش اور جدوجہد نہ ہوں تو راہ راست کے راہروں و حضرات اور خدا کے فرماں برداروں کا کیا حال ہوگا؟ وہ کسی ادنیٰ عقل رکھنے والے پر بھی مخفی نہیں ہے، اولاد آدم اور بنات حوا کی یہ حالت جانوروں میں بکریوں سے بہت زیادہ میل کھاتی ہے کہ اونٹ، گائے، بیل اور بھینس کو چراننا اور سنبھالنا اتنا مشکل نہیں ہے، جتنا بکریوں کو چراننا اور ان کی حفاظت کرنا مشکل ترین ہے؛ کیوں کہ بکریاں کبھی ادھر بھاگتی ہیں تو کبھی ادھر، ابھی یہاں ہیں تو تھوڑی دیر میں وہاں نظر آتی ہیں اور چرواہا بے چارہ سرگرداں اور پریشان رہتا ہے، کبھی ادھر

سے روکتا ہے تو کبھی اُدھر سے، مزید براں بھیڑیے کا خوف و خطرہ ہمہ وقت لگا رہتا ہے، درندہ ہمیشہ گھات میں رہا ہے کہ کب چرواہے کی نظر پڑے اور وہ اپنا کام تمام کر بھاگے، چرواہا چاہتا ہے کہ تمام بکریاں سبجا اکٹھی رہیں؛ تاکہ بھیڑیوں اور درندوں سے حفاظت رہے، صبح سے شام تک بھیڑ بکریوں کے پیچھے پیچھے اسی طرح بھاگتا اور دوڑتا رہتا ہے، بالکل اسی طرح حضراتِ انبیاء اولادِ آدم کے ریوڑ اور امت کے افراد کے لیے متفکر اور پریشان رہتے ہیں کہ تمام افراد امت اور بنی آدم کا پورا ریوڑ راہِ راست اور صراطِ مستقیم پر گامزن رہے۔ شیطان اور نفسِ اتارہ کے حملے سے ہر فرد محفوظ رہے، بلکہ نبی اور رسول کو اپنی قوم اور امت کی فکر چرواہے سے بہت زیادہ ہوتی ہے کہ چرواہا کم از کم رات کو سکون کی نیند سوتا ہے؛ لیکن نبی و رسول کو سوتے، جاگتے، کھاتے، پیتے، چلتے، پھرتے ہر وقت یہی فکر رہتی ہے کہ امت میں صلاح و فلاح کیسے پیدا ہو اور قوم اپنی ہلاکت و بربادی کے راستے سے بچ کر دائمی راحت و آرام کا راستہ کس طرح اختیار کرے اور قوم بالکل بکریوں کی طرح اپنی ہلاکت و تباہی کی فکر نہیں کرتی، شیطانی درندوں اور نفس کے پھندوں میں قوم پھنستی رہتی ہے، نبی قوم کی یہ حالت دیکھ کر اس قدر دکھی ہوتے ہیں کہ مخلوق اس کا اندازہ شاید نہ کر سکے؛ البتہ خالق کو اس کا اندازہ ضرور ہوتا ہے؛ کیوں کہ وہ عالم الغیب وَالْمُشَاهَدَةِ ہے، پس ارشادِ باری ہے: لَعَلَّكَ بَاخِعٌ نَفْسَكَ أَنْ لَّا يُكْفَرُوا لَكَ أَمْؤُومٌ مُّزْمِنِينَ (الکہف) (شاید آپ ﷺ ان کے ایمان نہ لانے کی وجہ سے اپنی جان دیدیں گے)

حرفِ آخر: انبیاءِ کرام علیہ السلام کا یہ مقدس گروہ نہایت برگزیدہ اور چنیدہ ہوتا ہے، تمام انسانوں میں خدا تعالیٰ کا سب سے پسندیدہ طبقہ یہی انبیاء اور رسولوں کا ہے، اگر باری تعالیٰ چاہتا تو دنیا کا مال و دولت اور حکومت و اقتدار اس مقدس جماعت کے قدموں میں ڈال دیتا؛ لیکن قانونِ الہی اور خدائے بزرگ و برتر کی عادتِ مبارکہ بالکل مختلف رہی ہے کہ یہ مقربین بارگاہِ خدا اکثر و بیشتر فقر و فاقہ اور تنگ دستی میں مبتلا رہے ہیں، اپنی اور اہل خانہ کی ضروریاتِ زندگی کے لیے جدوجہد اور محنت و مشقت کرتے نظر آتے ہیں و جب یہ دکھائی دیتی ہے کہ امت اور قوم سبق حاصل کرے؛ کیوں کہ انسانوں کی اکثریت غربت و افلاس کی شکار ہے اور یہ بات بھی تاریخ کا حصہ ہے کہ انبیاء علیہم الصلوٰۃ والسلام کی تصدیق کرنے اور پیروی کرنے میں پہل کرنے والے بھی یہی لوگ ہوتے ہیں اور دولت مند حضرات اور صاحبِ اقتدار لوگ ہمیشہ یا اکثر و بیشتر مخالفت کرتے ہیں، پس نبی اور رسول اپنے ماننے والوں کی اکثریت کو ذریعہٴ معاش کا راستہ دکھانے کے لیے کبھی تجارت کو اختیار کرتے ہیں اور اس کے فضائل و فوائد بیان کرتے ہیں تاکہ امت کا بڑا طبقہ اس پیشہ سے جڑ کر اپنا اور اپنے اہل خانہ کا معاش درست کر سکے، کبھی نبی بکریاں چراتے ہیں کہ امت کا دوسرا گروہ اور بہت سے افراد اپنی ضروریات کو پورا کرنے کے لیے دوسرے کام اختیار کرے خواہ اپنے مویشی سے یا دوسرے لوگوں کے مویشیوں کو اجرت پر چرا کر بچوں کی پرورش وغیرہ کا نظم کر سکے؛ بہر کیف ہر طبقہ اور ہر جماعت اصولِ شریعت (قرآن و حدیث) کے ساتھ ذریعہٴ معاش اختیار کر سکتا ہے؛ چنانچہ ہر وہ پیشہ جائز ہوگا جس میں اصولِ شریعت کی مخالفت نہ ہو اور اتباعِ سنت کی بھی نیت ہو، تو دنیا کے ساتھ ساتھ ذخیرہٴ آخرت بھی ہوگا، خدا تعالیٰ تمام امت کو اتباعِ سید المرسلین کے ساتھ زندگی گزارنے کی توفیق نصیب فرمائے! آمین یا رب العالمین۔